



30.03.2025

தலைப்பு செய்திகள்

1. சுற்றுசூழலுக்கு மாசு ஏற்படா வண்ணம் ஜவுளி கழிவுகளை அப்புறப்படுத்துவதன் அவசியத்தை பிரதமர் திரு.நரேந்திரமோடி மனதின் குரல் நிகழ்ச்சியில் வலியுறுத்தியுள்ளார்.
2. ஏழை மாணவர்கள் நீட் தேர்வை தடையின்றி எழுதுவதற்கான நடவடிக்கைகள் மேற்கொள்ளப் பட்டிருப்பதாக மத்திய தகவல் ஒலிபரப்புத்துறை இணையமைச்சர் டாக்டர் எல்.முருகன் தெரிவித்துள்ளார்.
3. மயிலாடுதுறை மாவட்டம் கம்பர்மேடில் கம்பராமாயண பாராயண நிகழ்வை ஆளுநர் திரு.ஆர்.என்.ரவி இன்று தொடங்கி வைக்கிறார்.
4. யுகாதி பண்டிகையை இன்று கொண்டாடப்படுவதை ஒட்டி தலைவர்கள் மக்களுக்கு வாழ்த்து தெரிவித்துள்ளனர்.
5. ஜ.பி.எல். 20-20 கிரிக்கெட் போட்டியில் குஹாட்டியில் இன்றிரவு ஏழரை மணிக்கு சென்னை சூப்பர் கிங்ஸ் - ராஜஸ்தான் ராயல்சை எதிர்கொள்கிறது.

இனி விரிவான செய்திகள்



மன் கி பாத்

சர்வதேச அளவில் ஜவுளி கழிவுகளின் சவால்களை எதிர்கொள்வதற்கான நடவடிக்கைகளின் முக்கியத்துவம் குறித்து பிரதமர் திரு.நரேந்திரமோடி வலியுறுத்தியுள்ளார்.

அகில இந்திய வானொலியில் மன் கி பாத் மனதின் குரல் நிகழ்ச்சியில் 120-வது முறையாக இன்று உரையாற்றிய அவர், உலகளவில் ஜவுளி கழிவுகளை உருவாக்கும் நாடுகளின் பட்டியலில் இந்தியா 3-வது இடத்தில் உள்ளதாக கவலை தெரிவித்தார்.

இச்சவாலை சமாளிக்க புதிய ஸ்டார்ட்அப் நிறுவனங்கள் தற்போது தொடங்கப்பட்டு வருவதாக கூறிய பிரதமர், பழைய துணிகள் மற்றும் காலணிகள் மறுசுழற்சி செய்யப்பட்டு தேவைப்படுபவர்களுக்கு விநியோகிக்கப்பட வேண்டும் என்றார்

அலங்கார பொருட்கள், கை பைகள், எழுது பொருட்கள் உள்ளிட்ட பல்வேறு பொருட்கள் தற்போது ஜவுளி கழிவுகளிலிருந்து தயாரிக்கப்படுவதாக எடுத்துரைத்த பிரதமர், ஏழை எளியோருக்கு பழைய ஆடைகள் மறுசுழற்சி செய்யப்பட்டு வழங்கப்படுவதாக கூறினார்.

ஜவுளி கழிவுகளை கையாள்வதில் நாட்டின் ஒருசில நகரங்கள் புதிய அடையாளத்தை உருவாக்கி வருவதாக தெரிவித்த பிரதமர், கழிவுநீர் சுத்திகரிப்பு மற்றும் புதுப்பிக்கத்தக்க எரிசக்தி மூலம் ஜவுளி கழிவு மேலாண்மையில் திருப்பூர் நகரம் ஈடுபட்டுள்ளதற்கு பாராட்டு தெரிவித்தார்

நாட்டில் நீர் சேகரிப்பு தொடர்பான பணிகள் முழுவீச்சில் நடைபெற்று வருவதாக கூறிய பிரதமர், கடந்த 8 ஆண்டுகளில் புதிதாக அமைக்கப்பட்ட குளங்கள், நீர்த்தேக்க தொட்டிகள் மற்றும் பிற நீர்சேமிப்பு கட்டமைப்புகள் மூலம் 11 பில்லியன் கனமீட்டருக்கும் அதிகமான நீர் சேமிக்கப்பட்டுள்ளதாக தெரிவித்தார்.

இயற்கை வளங்களை அடுத்த தலைமுறைக்கு பாதுகாப்பாக ஒப்படைக்க வேண்டுமென்று கூறிய பிரதமர், மழை நீர் சேமிப்பு இயக்கம், மக்கள் இயக்கமாக மாற்றப்பட வேண்டுமென்றார்

மாணாக்கர் தங்களது கோடை விடுமுறையில் ஆக்கப்பூர்வமான விஷயங்களை மேற்கொள்ளுமாறு அறிவுத்திய பிரதமர், புதிய திறன்களை வளர்த்துக் கொள்ள சரியான தருணம் இது என்றார்.

கணினி மென்பொருட்கள், செயலிகள் மூலம் திறன்களை வளர்த்துக்கொள்வதற்கான வழிகள் ஏராளமாக உள்ளதாகவும், விடுமுறை நாட்களில் தன்னார்வ நடவடிக்கைகள் மற்றும் சேவையில் மாணாக்கர் தங்களை ஈடுபடுத்திக்கொள்ள வேண்டுமென்றும் அறிவுறுத்தினார்.

இதன்படி மாணாக்கர் விடுமுறை நாட்களில் மேற்கொண்ட செயல்பாடுகளை My Holidays என்ற Hashtag உடன் பகிர்ந்து கொள்ளுமாறும் பிரதமர் கேட்டுக் கொண்டுள்ளார்.

கோடை விடுமுறைக்காக My Bharath சிறப்பு நாட்காட்டி பிரத்யேகமாக தயாரிக்கப்பட்டுள்ளதாக கூறிய பிரதமர், இந்த நாட்காட்டி மூலம் இளைஞர்கள் மக்கள் மருந்தகங்களின் செயல்பாடுகள், எல்லையோர கிராமங்களில் நடைபெறும் கிராம பிரச்சார அனுபவங்கள் உள்ளிட்டவைகளை பெறமுடியும் என்றார்.

அரசியல் சாசன சிற்பி டாக்டர் அம்பேத்கர் பிறந்தநாளான ஏப்ரல் 14-ம் தேதி நடைபெறவுள்ள பேரணியில் இளையோர் பங்கேற்பதன் மூலம், அரசியலமைப்பின் மாண்புகள் குறித்த விழிப்புணர்வை பெறமுடியும் என்று கூறிய பிரதமர், குழந்தைகள் மற்றும் பெற்றோர்கள் தங்களது விடுமுறை அனுபவங்களை Holiday memories என்ற HashTag உடன் சமூக ஊடகங்களில் பகிர்ந்துகொள்ளுமாறு கேட்டுக்கொண்டார்

அண்மையில் முடிவடைந்த கேலோ பாரா விளையாட்டு போட்டிகளில் முதல் 3 இடங்களை பிடித்த ஹரியானா, தமிழகம், உத்தரபிரதேச மாநில வீர வீராங்கனைகளுக்கு பிரதமர் வாழ்த்து தெரிவித்தார்.

உடந்தகுதியை பேணுதல் குறித்த விழிப்புணர்வை ஏற்படுத்தும் வகையில், திறன்மிகு இந்தியா திருவிழா புதுதில்லியில் நடைபெற்றதை சுட்டிக்காட்டிய பிரதமர், மக்கள் தங்கள் பகுதிகளில் இத்தகைய நிகழ்ச்சிகளை நடத்த வேண்டுமென்றார்

நாட்டின் பாரம்பரிய தற்காப்பு கலைகளை பிரபலப்படுத்த வேண்டியதன் அவசியத்தை எடுத்துரைத்த பிரதமர், நடனம், இசை மற்றும் கலாச்சாரத்தை பாதுகாப்பதில் சிங்கப்பூர் இந்திய நுண்கலை சங்கத்தின் பணிகளுக்கு பாராட்டு தெரிவித்தார்.

சர்வதேச யோகா தினம் வரும் ஜூன் 21-ம் தேதி கடைபிடிக்கவுள்ள நிலையில் யோக பயிற்சியை மக்கள் அன்றாட வழக்கமாக்கி கொள்ள அறிவுறுத்தினார்

ஒரே பூமி ! ஒரே ஆரோக்கியத்திற்கு யோகா என்ற கருப்பொருளின் அடிப்படையில் இந்த ஆண்டு யோகா தினம் கொண்டாடப்பட உள்ளதாக பிரதமர் கூறினார்.

உலகம் முழுவதும் யோகா மற்றும் பாரம்பரிய மருத்துவம் குறித்த ஆர்வம் தற்போது அதிகரித்து வருவதை சுட்டிக்காட்டி பிரதமர், இளைஞர்கள் ஆயுர்வேதத்தை நல்வாழ்விற்கான சிறந்த ஊடகமாக ஏற்றுக்கொண்டுள்ளதாக குறிப்பிட்டார்.

நவராத்திரி விழா இன்று தொடங்கியதை ஒட்டி நாட்டுமக்களுக்கு வாழ்த்து தெரிவித்த பிரதமர், தமிழ்நாடு, குஜராத், பீஹார் உள்ளிட்ட மாநில மக்கள், தத்தம் தாய்மொழிகளில் தமக்கு வாழ்த்துக்களை தெரிவித்ததற்கு நன்றி தெரிவித்த பிரதமர், குடிபத்வா, ரோங்காலி பிஹு, பொய்லா பொய்ஷாக் உள்ளிட்ட பல்வேறு பண்டிகைகள் நாட்டின் பன்முகத்தன்மையில் ஒற்றுமையை வளர்ப்பதாக கூறினார்.

இன்றைய மனதின் குரல் நிகழ்ச்சியில் திருப்பூரில்  
**Zero Liquid Discharge** மறுசுழற்சி முறை குறித்து பிரதமர் பேசியது மகிழ்ச்சி  
அளிப்பதாக திருப்பூர் சாய ஆலை உரிமையாளர் சங்கத்தலைவர் எமது செய்திப்பிரிவிடம்  
தெரிவத்தார்.

.. வாய்ஸ் ..

கோடை விடுமுறையில் பொழுதுபோக்கு அம்சங்களுடன் கற்றல் முயற்சியில்  
ஈடுபடவேண்டுமென பிரதமர் மனதின் குரல் நிகழ்ச்சியில் அறிவுறுத்தி உள்ளதை  
மாணாக்கர் பின்பற்ற வேண்டுமென திருச்சியை சேர்ந்த வரி ஆலோசகர்  
திரு.சரவணகுமார் கேட்டுக்கொண்டுள்ளார்.

.. வாய்ஸ் ..



## பிரதமர்

இதனிடையே மஹராஷ்டிர மாநிலம் நாக்பூரில் மாதவ் நேத்ராலயா கண் ஆராய்ச்சி  
மையத்தில் 250 படுக்கை வசதிகளுடன் கூடிய கூடுதல் கட்டிடங்களை பிரதமர் திரு.  
நரேந்திரமோடி இன்று திறந்து வைத்தார்.

தொடர்ந்து சோலார் பாதுகாப்பு மற்றும் விண்வெளி நிறுவனத்தில் வெடிமருந்து  
சோதனை தளம் UAV ஓடுதள வசதியையும் இன்று திறந்து வைக்கிறார்.

சட்டீஸ்கட் மாநிலம் பிலாஸ்பூருக்கு இன்றுமாலை செல்லும் பிரதமர், மின்சாரம்,  
எரிவாயு, ரயில், சாலை போக்குவரத்து, கல்வி, வீட்டுவசதி உள்ளிட்ட பல்வேறு  
துறைகளில் 33 ஆயிரத்து 700 கோடி ரூபாய் மதிப்பிலான மேம்பாட்டு திட்டப்பணிகளை  
தொடங்கி வைப்பதோடு, அங்கு நடைபெறும் பொதுக்கூட்டத்திலும் பங்கேற்கிறார்.



## எல்.முருகன்

ஏழை மாணவர்கள் எவ்வித தடையுமின்றி நீட் தேர்வை எழுதவேண்டுமென்ற  
நோக்கில் நடவடிக்கைகள் மேற்கொள்ளப்பட்டு வருவதாக மத்திய தகவல்  
ஒலிபரப்புத்துறை இணையமைச்சர் டாக்டர் எல்.முருகன் தெரிவித்துள்ளார்.

புதுதில்லியிலிருந்து தொலைபேசி வாயிலாக பேசிய அவர், நாமக்கல் மாவட்டத்தில்  
தொடங்கப் பட்டுள்ள இந்த பயிற்சி மையத்தை மாணவர்கள் பயன்படுத்திக் கொள்ள  
வேண்டுமென்றார்.

.. வாய்ஸ் ..



## ஆளுநர்

கவிசக்கரவர்த்தி கம்பர் பிறந்த மயிலாடுதுறை மாவட்டம் தேரமுந்தூர் கம்பர்மேடில் மத்திய கலாச்சார அமைச்சகம் சார்பில் நடைபெறும் கம்பராமாயண பாராயண நிகழ்வை ஆளுநர் திரு.ஆர்.என்.ரவி இன்று தொடங்கி வைக்கிறார்

வரும் 6-ம் தேதிவரை நடைபெறும் இந்நிகழ்ச்சியின் ஒருபகுதியாக இந்திய தொல்லியல் துறை சார்பில் ஏற்பாடு செய்யப்பட்டுள்ள புகைப்பட கண்காட்சியையும் அவர் தொடங்கிவைக்கிறார்.



## உகாதி பண்டிகை

உகாதி, குடிபத்வா, சேத்திசந்த், சந்திரசுக்லாடி, உள்ளிட்ட பண்டிகைகள் இன்று கொண்டாடப்படுவதை ஒட்டி குடியரசு தலைவர் திருமதி. திரௌபதி முர்மு, குடியரசு துணைத்தலைவர் திரு.ஜகதீப்தன்கர், பிரதமர் திரு.நரேந்திரமோடி உள்ளிட்டோர் நாட்டுமக்களுக்கு வாழ்த்து தெரிவித்துள்ளனர்.



## முதலமைச்சர்

ஏ.டி.எம். இயந்திரங்களில் அனுமதிக்கப்பட்ட மாதாந்திர அளவை விட கூடுதலாக பணம் எடுக்கும் போது 23 ரூபாய் வரை கட்டணம் வசூலிக்க ரிசர்வ் வங்கி அனுமதி அளித்துள்ளது ஏழை மக்களை பாதிக்கும் செயல் என்று முதலமைச்சர் திரு. மு.க. ஸ்டாலின் தெரிவித்துள்ளார்.

இதுகுறித்து அவர் வெளியிட்டுள்ள செய்தியில் ஏற்கனவே குறைவான இருப்புத்தொகைக்கான அபராத கட்டணம், டிஜிட்டல் பரிவர்த்தனைக்கான கட்டணம் உள்ளிட்டவற்றால் மக்கள் பாதிப்புக்குள்ளாகி உள்ளதாக சுட்டிக்காட்டினார்.



## புதிய நகராட்சிகள்

தமிழ்நாட்டில் 7 புதிய நகராட்சிகள் உருவாக்கப் பட்டுள்ளன.

போளூர், செங்கம், கன்னியாகுமரி, கோத்தகிரி, அவிநாசி, பெருந்துறை, சங்ககிரி ஆகிய 7 நகராட்சிகளை உருவாக்கியதற்கான அறிவிப்பு அரசிதழில் வெளியிடப்பட்டுள்ளதாக மாநில அரசு தெரிவித்துள்ளது.



### முதலமைச்சர் வாழ்த்து

ரமலான் பண்டிகையை ஒட்டி முதலமைச்சர் திரு. மு.க. ஸ்டாலின் இஸ்லாமிய பெருமக்களுக்கு வாழ்த்து தெரிவித்துள்ளார்.

இன்று அவர் வெளியிட்டு செய்தியில் எளிமை, அன்பு, அடக்கம் உள்ளிட்ட குணநலன்களோடு சமத்துவ, சகோதரத்துவ உணர்வுடன் அனைவரையும் நேசிக்க வழிகாட்டிய நபிகள் பெருமகனார் போதித்த நெறியில் வாழவேண்டுமென்று கூறியுள்ளார்.



### ரமலான் பண்டிகை

சவுதி அரேபியா உள்ளிட்ட வளைகுடா நாடுகளில் பிறை தென்பட்டதையடுத்து தென்காசியில் மஸ்ஜிதுர் ரஹ்மான் ஜும்மா பள்ளிவாசலில் இன்று இன்று நடைபெற்ற சிறப்பு தொழுகையில் ஏராளமானோர் பங்கேற்றனர்.

இதேபோல் நாகர்கோவில் இளங்கடை அல்-மஸ்ஜிதுல் அஷ்ரப் பள்ளிவாசலிலும் இன்று சிறப்பு தொழுகை நடைபெற்றது



### ரிபல் முத்துராமலிங்க சேதுபதி

சுதந்திர போராட்ட வீரர் ரிபல் முத்துராமலிங்க சேதுபதியின் 265-வது பிறந்தநாள் இன்று கொண்டாடப்படுவதை ஒட்டி ராமநாதபுரம் மாவட்ட ஆட்சித்தலைவர் அலுவலக வளாகத்தில் உள்ள அன்னாரது திருவுருவச்சிலைக்கு அரசு சார்பில் ஆட்சித்தலைவர் திரு. சிம்ரன்ஜித் சிங் காலோன் உள்ளிட்டோர் மாலை அணிவித்து மரியாதை செலுத்தினர்.

இந்நிகழ்ச்சியில் மாற்றுத்திறனாளிகள் நலத்துறை சார்பில் 10 லட்சத்து 18 ஆயிரம் ரூபாய் மதிப்பிலான இணைச்சக்கரம் பொருத்தப்பட்ட வாகனங்கள் 10 பேருக்கு வழங்கப்பட்டது.



### கிரிக்கெட்

ஐ.பி.எல். 20-20 கிரிக்கெட் போட்டியில் குஹாட்டியில் இன்றிரவு ஏழரை மணிக்கு சென்னை சூப்பர் கிங்ஸ் - ராஜஸ்தான் ராயல்சை எதிர்கொள்கிறது.

விசாகப்பட்டினத்தில் நடைபெறும் மற்றொரு ஆட்டத்தில் பின்பகல் மூன்றரை மணிக்கு டெல்லி கேப்பிட்டல்ஸ் - சன் ரைசர்ஸ் ஹைதராபாத்துடன் மோதுகிறது.



இத்துடன் இந்த செய்தியறிக்கை முடிவடைந்தது.